

- केन्द्र सरकार होशियार विद्यार्थियों की माली मदद सारू पीएम- विद्यालक्ष्मी योजना ने मंजूरी दीनी।
- जयपुर मांय राइजिंग राजस्थान एजुकेशन प्री-समिट मांय 28 हजार करोड़ रुपया ऊं बत्ती रकम रा 507 करार करी ज्या।
- प्रदेश की सात विधानसभा सीटों रा उपचुनाव सारू प्रचार तेज-कांग्रेस, भाजपा, आरएलपी अर भारत आदिवासी पार्टी की ओर ऊं केई ठोड़ों जनसभावां करीजी।
- नीति आयोग रा जल उत्सव अभियान रा तैत हनुमानगढ़ जिला रा आशान्वित ब्लॉक संगरिया रा बोलावाली मांय जल बंधन कार्यक्रम राख्यी ज्यो।

000

केन्द्र सरकार होशियार विद्यार्थियों की माली मदद सारू पीएम-विद्यालक्ष्मी योजना ने मंजूरी दे दीनी है। सूचना अर प्रसारण मंत्री अश्विनी वैष्णव आ जाणकारी दीनी। कैबिनेट की आज व्ही मीटिंग मांय करी ज्या फैसलों की खबरनवीसां ने जाणकारी देता थकां मंत्री वैष्णव बतायो के ई योजना रा तैत विद्यार्थी आला दर्जा की तालीम हासिल करण सारू बिना जमानत कर्ज ले सकेला।

वे बतायो के सरकार भारतीय खाद्य निगम सारू 10 हजार 700 करोड़ रुपया की इक्विटी रा निवेश ने ई मंजूरी दे दीनी। कैबिनेट रा फैसलों माथे शिक्षा मंत्री धर्मेन्द्र प्रधान कह्यो के तीन हजार छह सौ करोड़ रुपया रा खर्च वाळी पीएम विद्यालक्ष्मी योजना ने कैबिनेट की मंजूरी मिलण ऊं आला दर्जा की तालीम हासिल करण मांय आवण वाळी परेशानियां आगी व्हेला। वे सोशल मीडिया पोस्ट रे जरिये कह्यो के पीएम विद्यालक्ष्मी योजना रा तैत तालीम सारू बिना जमानत कर्ज होशियार विद्यार्थियों की उच्च शिक्षा तांई पहुंच आसान बणावेला।

000

जयपुर मांय आज राइजिंग राजस्थान एजुकेशन प्री-समिट 2024 राख्यी ज्यी। ई मौके 28 हजार 50 करोड़ रुपया ऊं बत्ती रकम रा 507 करार करी ज्या। समिट रो उद्घाटन मुख्यमंत्री भजनलाल शर्मा कीनो। ई मौके वे कह्यो के राइजिंग राजस्थान रा तहत हाल तांई निवेशकां सागे 18 लाख करोड़ रुपया ऊं बत्ती रकम रा करार करी ज्या है। वे कह्यो के प्रदेश मांय निवेश व्हेवण ऊं नौकरी-धंधा रा मौका बधेला। मुख्यमंत्री कह्यो के मोटा शहरां सागे कस्बा अर तहसील लेवल माथे ई शिक्षण संस्थावां विकसित व्हेवणी चाहिजे।

ई मौके उपमुख्यमंत्री डॉक्टर प्रेमचंद बैरवा, युवा अर खेल मामलात् मंत्री राज्यवर्धन राठौड़ ई मौजूद रह्या। कार्यक्रम मांय शिक्षा मंत्री मदन दिलावर प्रदेश मांय निवेश सारू मामाशाहां रो आभार जतायो।

000

राइजिंग राजस्थान ग्लोबल इन्वेस्टमेंट समिट रा जिला स्तर रा कार्यक्रम रा तहत भरतपुर मांय काल इन्वेस्टमेंट मीट राख्यी जावेला। इण मांय 1 हजार 446 करोड़ रुपया ऊं बत्ता निवेश रा करार कर्या जावण रा आसार है। आं करार रा तैत कर्या जावण वाळा कामां रे ज़रिए 6 हजार ऊं बत्ता लोगों ने नौकरी-धंधा रा मौका मिलेला। कारोबारियां सारू ऑनलाईन तरीका ऊं करार करण बाबत् राजनिवेश पोर्टल माथे व्यवस्था करी ज्यी है।

राज्य रा सात विधानसभा हलकां मांय व्हेवण वाळा उपचुनाव सारू प्रचार रो काम लगातार जोर पकड़ रह्यो है। उपचुनाव मांय कुल 69 उम्मीदवार मैदान मांय है। कांग्रेस अर भाजपा सगळी सात सीटां माथे उम्मीदवार उतार्या है, जदके खींवसर मांय आरएलपी अर चौरासी मांय भारत ट्राइबल पार्टी रा उम्मीदवार ई अ सीटां ओजू जीतण बाबत् जोर लगा रह्या है। भाजपा री ओर ऊं उपमुख्यमंत्री दिया कुमारी अर आला नेता सतीश पूनिया समेत 17 नेता आज न्यारी-न्यारी ठोडां जनसभा कीनी। दूजी कानी कांग्रेस रा नेता सचिन पायलट, विधानसभा मांय विपख रा नेता टीकाराम जूली अर पार्टी रा दूजा आला नेता ई प्रचार मांय लाग्योडा है। उपचुनाव बाबत् प्रशासन ई सगळी जरूरी तैयारियां कर रह्यो है। मुख्य निर्वाचन अधिकारी नवीन महाजन आज झुंझुनू रो दौरा कीनो। वे अहलकारां सागे मीटिंग कर र हलका मांय व्हेवण वाळा उपचुनाव ऊं जुड़ी तैयारियां रो जायजो लीनो। मीटिंग मांय अहलकार बतायो के पुलिस अर प्रशासन हाल तांई 10 करोड़ रुपया ऊं बत्ता मोल री गैर-कानूनी नगदी, सोनो अर शराब जब्त कीना है। ई बीचे झुंझुनू मांय स्वीप कार्यक्रम रा तहत दिव्यांग मतदाता जागरूकता रैली निकाली। जे.पी. जानू स्कूल ऊं नेहरू पार्क तांई निकाली ज्यी रैली मांय दिव्यांगजन नारा मांड्योड़ी पट्टियां अर बैनर रे ज़रिए मतदातावां ऊं वोट ज़रूर देवण री अपील कीनी। सलूमबर मांय सतरंगी सप्ताह रा तैत पंचायत समिति सराड़ा रा परिसर ऊं सर्विस वोटर अर सरकारी कर्मचारी रैली निकाली। टोंक जिला रा देवली-उनियारा निर्वाचन हलका मांय घर ऊं वोट देवण री प्रक्रिया रा तीजा दिन आज देवली रा नासिरदा गांव री रेहवासी 87 साल री दाखी देवी अर 86 साल रा श्योकरण समेत बुजुर्ग अर दिव्यांग मतदाता पूरा उमाव सागे वोट दीना। दूजी कानी दौसा मांय पात्र मतदातावां कानी ऊं घर ऊं वोट देवण री प्रक्रिया रो पैलो दौर आज सरू व्ह्यो। म्हाणा खबरनवीस बतायो के ई दौर रा तैत आज निर्वाचन विभाग री टीमां पात्र मतदातावां रा घर जा र वोट डलवाया अर ओ काम काल ई चालेला।

देश मांय पाणी रा प्रबंधन, इण ने बचाव अर ई री लगातार उपलब्धता तैय करण बाबत् जाग जगावण रा मकसद ऊं नीति आयोग री ओर ऊं आज जल उत्सव री सरूआत करीजी। 15 दिन रो ओ उत्सव 24 नवंबर तांई 20 आकांक्षी जिलां अर प्रखण्डां मांय मनायो जा रह्यो है। नीति आयोग रे मुजब एक पखवाड़ा रे दौरान खास लोग अर स्थानीय नेता जल बंधन संकल्प दिरावेला अर जल संपदा रा बारा मांय तथ्यात्मक जाणकारी दी जावेला। राज्य मांय ई आज हनुमानगढ़ जिला मांय संगरिया ब्लॉक रा बोलांवाली गांव मांय उच्च जलाशय माथे पवित्र डोरो बांध र 'जल बंधन' उत्सव री सरूआत करीजी। ई मौके जिला कलेक्टर कानाराम जनता ने जल उत्सव री शपथ दिराई। इण मांय जल संसाधन बणाया राखण अर वां री हिफाजत रो संकल्प करी ज्यो, ताकि पाणी रो बुद्धिमानी ऊं लगातार उपयोग तैय कर्यो जा सके। जिला कलेक्टर आकाशवाणी ने बतायो के संगरिया ब्लॉक मांय पाणी बचावण रा बारा मांय जाग जगावण सारू 15 दिन तांई भांत-भांत रा कार्यक्रम राख्या जावेला।

विधानसभा अध्यक्ष वासुदेव देवनानी कह्यो है के भारत अर राजस्थान मांय महिलावां सुरक्षित हैं। वे ऑस्ट्रेलिया रा सिडनी मांय राष्ट्र मण्डल संसदीय संघ रा 67वां सम्मेलन मांय बोल रह्या हा। देवनानी कह्यो के भारत अर राजस्थान मांय महिलावां ने मजबूत बणावण सारू भांत-भांत री योजनावां चलायी जा रही है। विधानसभा अध्यक्ष कह्यो के भारत अर राजस्थान मांय लिंग आधारित दुभांत खत्म करणो तैय करी ज्यो है।

जयपुर मांय काल स्वस्थ नारी चेतना अभियान' सुरु कर्यो जावेला। ई रा तैत महिलावां ने ब्रेस्ट अर सर्वाइकल कैंसर रा बारा मांय जाणकारी देवण सागे ई जांच कर र ईलाज दियो जावेला। मुख्य चिकित्सा अर स्वास्थ्य अधिकारी, जयपुर प्रथम डॉ. विजय सिंह फौजदार आ जाणकारी दीनी। वे बतायो के ओ अभियान 10 जनवरी 2025 ताई चलायो जावेला।

000

सामाजिक न्याय अर अधिकारिता विभाग रा निदेशक बचनेश कुमार अग्रवाल वीडियो कॉन्फ्रेंस रे मार्फत विभाग री न्यारी-न्यारी योजनावां रा काम री प्रगति रो जायजो लीनो। वे अहलकारां ने छात्रवृत्ति री अर्जियां अर आपत्तियां रो असरदार तरीका ऊं निपटारो करण बाबत कह्यो। अग्रवाल सामाजिक सुरक्षा पेंशन अर पालनहार योजना रा तैत सालाना भौतिक सत्यापन तैय करण रा हुकम ई दीना।

000

पाली मांय महिला अधिकारिता विभाग रा दफ्तर मांय आज महिलावां ने खुद री हिफाजत करण रा बारा मांय जाणकारी दीरीजी। ई सागे ई बालपणा मांय ब्याह रा गलत नतीजां, समाज री कुरीतियां अर गलत फहमियां दूर करण अर कन्या भ्रूण हित्या रा मामलां री रोकथाम री शपथ दिरायी ज्यी।

000

जनता री बिजली संबंधी परेशानियां रा बेगा निपटारा सारू जयपुर डिस्कॉम री ओर ऊं हर महीना दूजा अर चौथा मंगलवार ने सहायक अभियन्ता रा दफ्तरां मांय जनसुनवाई शिविर लगाया जा रह्या है। ई रा तैत हाल ताई 9 हजार 477 शिकायतां रो शिविर मांय ई निपटारो करी ज्यो है। डिस्कॉम री चेयरमैन अर जयपुर डिस्कॉम री प्रबन्ध निदेशक आरती डोगरा आ जाणकारी दीनी।

000

जयपुर रा पुलिस आयुक्त बीजू जॉर्ज जोसेफ 9 नवम्बर ने संवारे 11 बज्यां ऊं दोपहरां पाछे दो बज्यां ताई वैशालीनगर पुलिस थाना मांय जन सुनवाई करेला। इण रो मकसद जनता री शिकायतां रो बेगो निपटारो है।

000

स्वायत्त शासन विभाग सफाई कर्मचारी भर्ती सारू अर्जी देवण री आखिरी तारीख 20 नवम्बर कर दीनी है। अ अर्जियां देवण री आखिरी तारीख आज ही। विभाग राज्य रा 185 नगरीय निकायां मांय सफाई कर्मचारी रा 23 हजार 820 ओहदां माथे भर्ती सारू अर्जियां मांगी है।

000